



Stqarrija għall-Istampa

Il-Lussemburgu, l-14 ta' Ottubru 2020

Il-finanzjament Ewropew li jagħti spinta lill-kompetittività tal-SMEs qed jiġi eżaminat mill-Awdituri tal-UE

Il-Qorti Ewropea tal-Awdituri (QEA) nediet awditu ġdid biex teżamina jekk il-finanzjament mill-UE għall-intrapriżi żgħira u medji (SMEs) huwiex qed jgħin biex dawn isiru aktar kompetittivi u jibqgħu validi fil-futur. L-awdituri se jivvalutaw jekk l-appoġġ tal-Kummissjoni Ewropea mill-Fond Ewropew għall-Iżvilupp Reġjonali (FEŻR) huwiex qed jiżgura kisbiet kompetittivi dejjiema għal negozji ġodda u negozji li qed jespandu. Barra minn hekk, huma se jivverifikaw jekk l-Istati Membri jwasslux dan il-finanzjament lir-riċevituri rilevanti, jindirizzawx il-ħtiġijiet l-aktar pertinenti, u jekk il-proġetti ffinanzjati humiex qed jiksbu riżultati. L-awditu qed jitwettagħ fil-kuntest tal-kriżi tal-COVID-19, li titlob sforz addizzjonali mill-kumpaniji tal-UE biex jissopravvivu fis-suq f'ambjent tan-negozju aktar diffiċli.

L-SMEs huma s-sinjala tal-ekonomija tal-UE u jgħinu fit-tixrid tal-innovazzjoni fir-reġjuni kollha tagħha permezz ta' soluzzjonijiet mill-aktar avvanzati għall-isfidi, bħat-tibdil fil-klima, l-effiċjenza fir-riżorsi u l-koeżjoni soċjali. L-UE għandha l-għan li ssir l-aktar post attraenti fid-dinja għal negozji li għadhom jibdew u għal dawk li jridu jespandu. Il-finanzjament tal-SMEs mill-FEŻR – li attwalment jinsab taħt il-mikroskopju tal-awdituri – jipprovdi kemxejn inqas minn EUR 55 biljun għall-perjodu baġitarju attwali ta' 7 snin (2014-2020), prinċipalment għall-Polonja (madwar EUR 11-il biljun), segwita mill-Italja, Spanja u l-Portugall (bejn EUR 4.5 biljun u EUR 5.5 biljun kull wieħed). Dan jinkludi kważi EUR 26 biljun biex l-SMEs isiru aktar kompetittivi.

"L-awditu tagħna għandu l-għan li jgħin lill-Kummissjoni u lill-Istati Membri biex jagħmlu użu aħjar mill-FEŻR sabiex l-SMEs tal-UE jsiru aktar kompetittivi, reżiljenti u adatti għall-futur," qal Pietro Russo, il-Membru tal-QEA li qed imexxi l-awditu. "Dan huwa partikolarment importanti minħabba l-isfidi li l-SMEs qed jiffaċċjaw fil-kriżi tal-COVID-19 u r-rwol prinċipali li l-finanzjament mill-FEŻR għandu għal negozji ġodda u negozji li qed jespandu f'xi wħud mill-Istati Membri."

L-iskop ta' din l-istqarrija għall-istampa huwa li jingħataw il-messaġġi prinċipali tal-previżjoni ta' awditu maħruġa mill-Qorti Ewropea tal-Awdituri. Il-previżjoni sħiħa hija disponibbli bl-Ingliż fuq eca.europa.eu.

ECA Press

12, rue Alcide De Gasperi - L-1615 Luxembourg

E: press@eca.europa.eu @EUAuditors eca.europa.eu

Il-pandemija tal-COVID-19 u l-kriżi ekonomika globali li rriżultat minnha għamluha saħansitra aktar diffiċli għan-negozji ż-żgħar biex jissopravvivu fis-suq, minħabba ambjent tan-negozju aktar diffiċli. Il-kapaċità tagħhom li jaġġustaw għal din is-sitwazzjoni se tiddependi mhux biss mill-kompetittività attwali tagħhom, iżda wkoll mill-potenzjal kompetittiv tagħhom. Madankollu, l-SMEs tal-UE spiss jiffaċċjaw diffikultajiet biex jaċċessaw il-finanzjament, provvista limitata ta' ħaddiema b'ħiliet speċjalizzati, u regolamentazzjoni eċċessiva u burokrazija żejda. Biex tindirizza dawn l-isfidi, il-Kummissjoni diġà ħadet inizzjattivi regolatorji strateġiċi b'has- "Small Business Act" għall-Ewropa" tal-2008, l-"inizzjattiva favur in-negozji l-godda u n-negozji li qed jespandu" tal-2016, u l-"istrateġija għall-SMEs għal Ewropa sostenibbli u diġitali" tal-2020. Barra minn hekk, il-baġit tal-UE jappoġġa lill-SMEs permezz ta' għotjiet, self u strumenti finanzjarji f'diversi oqsma inklużi r-riċerka, il-kultura, il-koeżjoni u l-agrikoltura, kif ukoll permezz ta' inizzjattivi ta' investiment b'reazzjoni għall-coronavirus b'hal CRII, CRII+ u REACT-EU, li jipprovdu flus addizzjonali mill-FEŻR prinċipalment fil-forma ta' kapital operatorju jew appoġġ għall-investiment.

L-appoġġ għall-SMEs se jibqa' pilastru ewlieni tal-politika ta' koeżjoni tal-UE fil-baġit fuq terminu twil li jmiss (2021-2027). Għaldaqstant, l-awdituri se jipprovdu wkoll valutazzjoni inizzjali tat-tfassil tal-appoġġ għall-perjodu l-gdid.

Noti lill-Edituri

Fl-2018, l-SMEs tal-UE ammontaw għal aktar minn 25 miljun, impjegaw madwar 98 miljun persuna u ġġeneraw madwar 56 % tal-valur miżjud totali. L-għadd tagħhom ivarja b'mod konsiderevoli bejn l-Istati Membri: l-Italja għandha l-aktar (3.7 miljun), filwaqt li Malta għandha l-inqas (28 500). *Per capita*, ir-Repubblika Ċeka għandha l-aktar (96/1000), filwaqt li r-Rumanija għandha l-inqas (25/1000). Il-biċċa l-kbira mill-SMEs – aktar minn sitt miljuni – huma fil-kummerċ bl-ingrossa u bl-imnut, kif ukoll fl-industrija tat-tiswija tal-vetturi bil-mutur u tal-muturi.

Ir-rapport finali huwa mistenni fil-ħarifa tal-2021. Illum, il-QEA ppubblikat previzjoni ta' awditu li hija disponibbli bl-Ingliż fuq eca.europa.eu. Il-previzjonijiet ta' awditi huma bbażati fuq xogħol ta' tnejnija li jsir qabel ma jinbeda awditu u ma għandhomx jitqiesu b'ħala osservazzjonijiet, konklużjonijiet jew rakkomandazzjonijiet tal-awditjar. Dan l-awditu jikkomplementa r-[rapport speċjali](#) reċenti tal-QEA dwar l-appoġġ għall-Innovazzjoni li l-UE tagħti lill-SMEs u [awditu ieħor li għaddej b'ħalissa](#) dwar l-appoġġ li jingħata mill-UE biex tgħin lill-SMEs sabiex ikollhom aċċess għas-swieq internazzjonali.

Għada, il-15 ta' Ottubru, il-QEA se tospita konferenza virtwali dwar l-għoti ta' spinta lill-investimenti fl-UE fi żminijiet ta' kriżi: għal registrazzjoni fl-aħħar minuta, jekk jogħġbok ikkuntattja lill-[uffiċċju stampa tal-QEA](#).

Informazzjoni dwar il-miżuri li l-QEA ħadet b'reazzjoni għall-pandemija tal-COVID-19 tista' tinstab [hawnhekk](#).

Kuntatt għall-istampa għal din il-previzjoni ta' awditu

Damijan Fišer – E: damijan.fiser@eca.europa.eu T: (+352) 4398 45510 / M: (+352) 621 552 224